

УДК 821.512.145

*А.Ф. Ганиева***ФАТИХ ХӨСНИ ПРОЗАСЫ:  
ЖАНР ТАБИГАТЕ ҺӘМ МИЛЛИ ҮЗЕНЧӨЛЕГЕ**

Фатих Хусни – один из известных писателей, оказавших влияние на развитие татарской прозы. Автор статьи стремится выделить историческую и национальную значимость, а также художественные особенности его творчества. Особо подчеркивается важность того, что в своем творчестве Ф. Хусни обращается к национальным традициям и вносит вклад в обогащение татарского литературного языка.

**Ключевые слова:** Фатих Хусни, татарская проза, роман, повесть, рассказ, стилевые особенности.

Совет хакимияте урнашкан елларда әдәбиятка килеп, аның таркалу елларына кадәр яшәгән, ягъни бөтен иҗат гомере совет чорына туры килгән Ф. Хөсни – татар халкының милли традицияләрен саклауга, телен бастуга күп көч куйган һәм, иң мөһиме, кешене партиянең бер шөребе итеп карауга кискен каршы чыккан олуг язучыларыбызның берсе.

Ф. Хөснинең әдәби мирасы гаять бай һәм күпкырлы. Ул татар әдәбиятына өч роман, егермеләп повесть, драма эсәрләре һәм берничә дистә хикәя-новелла бүләк итте. Иҗатка күләмнән чыгып бәя бирелми, әлбәттә, әмма Ф. Хөснинең һәр эсәре тел-стиль жәһәттеннән булсынмы, төзелеше яки проблеманың куелышы булсынмы, идея-мәгънә ягыннанмы – сәнгати камил, һәр яктан эшләнгән булуы белән дә аерылып тора. Ул ижатының башлангыч чорында үзен сүз сәнгатенең төрле өлкәләрендә сынап карый. Ф. Хөсни әдәбиятка шагыйрь буларак килеп керә. Заман таләп иткәнчә революцион рухта

язылган романтик шигырьләрендә Такташ интонациясе сизелеп тора. Эдип үзе үк аларда образлылыкның, тормышчанлыкның житмәвен таный. Соңрак юмор катыштырып: «Шигырьдә син аркандагы ат кебек, рифма казыкларына бәйләнеп куелгансың, фикергә үсәргә, хисләргә ташырга мөмкинлек юк. Ә менә хикәядә яки драмада син инде тәрханда, теләсәң кая чап, койрык чәнчеп чап!» [Хөсни, 1965, б. 110] дип, үзе өчен проза һәм драма жанрларының кулайрак булуын яза.

Яшь, тынгысыз Ф. Хөсни, берничә хикәясе белән матбугатта чыгыш ясаганнан соң, крестьян тормышына зур үзгәреш алып килгән колхозлашу турында тиз арада кыю фикерле «Жир тыңлый» романын иҗат итә һәм ул 1931 ел башында басылып та чыга. Китап яртылаш таралуга, Татар пролетар язучылары ассоциациясе (ТАПП) кискен тәнкыйть яудыра башлый, эсәр сәяси яктан зарарлы дип табыла, кулак идеологиясен яклап язылган

дигән бәя бирелә. Ф. Хөсни романдагы «хаталар»ын танырга, үз эсәреннән баш тартырга мәжбүр ителә [Атака, б. 41–43].

Роман, вакыт ягыннан бик аз (1930 елның гыйнвары) араны алса да, зур масштабка ия, моның сәбәбе персонажларның күплеге һәм вакыйгаларның тыгызлыгы белән аңлатыла. Яшь Фатих заман таләбе белән кулакны явыз, астыртын, куркыныч итеп күрсәтергә тырышса да, болар эсәрдә абстракт төшенчә булып сүздә генә калган, чынлыкта исә Шакир, Ярхәм бай образлары, тирән психологизм белән сугарылу нәтижәсендә, жирнең чын хужалары, булдыклы игенчеләр буларак укучы күз алдына бастырыла.

Касыйм Сәлимов – кышкы каникул вакытында авылга кайтып, колхозга керергә агитацияләп йөрүче үзәк герой. Әмма Ф. Хөсни фикер каршылыкларын әлеге студент егет аша түгел, ә Сәрвәр Шамкина аша әйттерә. Сәрвәр, эсәрдә бердәнбер объектив карашлы, шәһәрдән укытырга килгән «партиясез интеллигентка» буларак бирелә. Шул чорда ук ул илкүләм ясалган хаталарга үз бәясен бирә: дингә, мәчеткә кагылуны халыкның йөрәгенә кагылу дисә, кулакларга каршы көрәшкә «хәерче артыру» дип бәяли, крестьянга сак караш булырга тиешлекне аңлай, еш кына үз-үзенә һәм көрәштәшләренә «Дөрәс эшлибез микән?» дигән сораулар бирә. Боларда яшь Фатихның совет хакимияте сәясәтенә карата икеләнүле карашлары чагыла.

Язучының тәүге романында сәнгати эшләнеш ягыннан ким-

челекләр булса да, автор утызынчы елларның катлаулы каршылыгын тоя алган һәм геройларының психологик кичерешләре аша илдә барган тарихи-ижтимагый эһәмияткә ия киеренке вазгыятьне чагылдыруга ирешкән. Эсәрдә еш кына Сталинның крестьян хәлен аңламавы да әйтелә. «Жир тыңлый» романының совет идеологиясенә туры килмәве, рәсми тәнкыйтьнең эсәргә ни өчен кискен кире кагуы шуның белән аңлатыла.

Ф. Хөснинең «Йөзек кашы» повесте (1942) Бөек Ватан сугышы чорында сәнгать эһәлләренә милли символларны, традицияләргә патриотик максатларда куллану рөхсәт ителгән дәвердә языла. Әлеге эсәр әдип ижатындагына түгел, гомумән татар әдәбияты тарихында күренекле урын яулай. Сайланган сюжет, аның белән тел-стиль, сурәтләү чараларының ярашуы, композицион бөтенлек һәм халыкчанлык – әлеге эсәргә сүз сәнгәтенә күзәл жәүһәрләргә рәтенә куя. Кимчелексез уңай герой турында сүз барганда, әдәбиятны шаулатып, Айдар кебек дуамал, бунтарь, кыю һәм каршылыклы геройның пәйда булуы үзә бер вакыйга саналырлык. Айдар образын әдипнең татар әдәбияты тарихында моңарчы күрелмәгән табышы дияргә мөмкин. Эсәр нигезенә мөһәббәт тарихы салынган: сүз Айдар белән Вәсиләнең берберсенә эчкерсез саф мөһәббәте турында бара.

Повесть алма сатучы килү вакыйгасы белән башланып китә. Бөтен авылга алма исә тарала. Кечкенә Айдарның күңелен,

алмасыннан бигрәк, алма сатучының кызы биләп ала. Кызыкның малайга алма ыргытуы да тикмәгә түгел: алма – матурлык, сафлык, сөю символы. Әсәр башындагы лирик күтәрәнкелек психологик киерәнкелек белән алмашына һәм ахыргача шул халәт дәвам итә.

Айдар – катлаулы образ. Авторның «Үрнәк булырлык язмышы соң бу, диярләр миңа акыллы башлы тәнкыйтьчеләр. Алдан ук әйтәм, түгел. Киресенчә, аның күп кенә яклары минем үземә дә ошамый. Ләкин тормыш – шуның өчен дә тормыш ул, аның законнары минем яки синең кәеф белән генә исәпләшә торалар алмый. Әйе, тормышта Айдарлар да бар. Үрнәкме алар, түгелме? Ләкин андыйлар бар һәм, димәк, тормышның бүтән яклары белән бергә, аларның да жырга кереп калырга хаклары бар» [Хәсни, 1988, б. 13], дигән сүзләре авторның кешегә партия карарларын үтәүче ижтимагый продукт итеп кенә түгел, иң беренчә чиратта бәхеткә лаеклы шәхес итеп караганды күрсәтә.

Бер караганда, Айдарның холкы, уйламыйча кылган эш-гамәлләре, сөйгәнә, якыннарын борчуга салуы нәфрәт кенә тудырырга тиеш кебек, әмма киресе – аның эчкерсезлегә, гаделсезлеккә аяусыз протесты, кыюлыгы, ил алдында батырлыгы укучыда соклану тудыра. Бу, аеруча, аның капма-каршысы булган Госман образы белән чагыштыруда күрәнә. Әсәр Айдарның күңел дәфтәре рәвешендә язылган, шунлыктан без башкалар турында аның сөйләве аша

гына беләбез. Госманның хисләре, эчке дөньясы бирелмәсә дә, эш-гамәлләре, сүзләре аша аның нинди адәм булуын аңларга мөмкин. Кечкенәдән Айдарга карата аның күңелендә яшәп килгән көнчелек, хөсетлелек хисе үсә барып, ул ике яшь йөрәкне аерып кына калмый, үзен дә аянычлы, хурлыклы үлемгә дучар итә.

Повесть халыкчанлыгы, гадилеге, теленә байлыгы, геройларының эчкерсезлегә белән, күпләр билгеләп үткәнчә, татар әдәбияты тарихында йөзек кашыдай әһәмияткә ия әсәр булды. Әлегә әсәр белән Ф. Хәсни прозаик буларак житлеген, тагы да югарырак ижат мөмкинлекләренә ия икәнлеген күрсәтте.

60 нчы елларда барлыкка килгән демократик үзгәрешләрдән файдаланып, Ф. Хәсни колхозлашу темасына кабаттан әйләнеп кайта: эчтәлегә, проблеманың башкача куелуы белән «Жир тыңдый»дан аерылып торган, әмма кайбер геройларын кабатлап, «Утызынчы ел» (1958–1962) романын ижат итә. Әсәр, совет әдәбиятына хас сыйнфый позициядән чыгып язылуына карамастан, үз чорының башкалар игътибарга алырга батырчылык итмәгән якларын яктыртуы белән әһәмиятле. Ф. Хәсни илдә барган үзгәрешләргә катлаулы вакыйгалар яссылыгында түгел, ә, иң беренчә чиратта, кеше жанында барлыкка килгән каршылыклы уй-фикерләр, психологик детальләр ярдәмендә житкәрә.

Романда төп образларның берсе булган ячейка секретаре Котдус Вафинның сәяси эшчәнлегә белән мөхәббәт тарихы

үрелеп бара, эсәр ахырына таба мэхәббәт сызыгы гына калдырыла. Ф. Хөсни аның мисалында революцион аскетизмга кискен каршы чыга һәм кешенең шәхси бәхетен барыннан да өстен куя. «Жир тыңлый»да Вафин тагы да аянычлырак язмышка дучар ителгән була: үз белдеге белән мәчет манарасына эләм кадаган егетне авыл кешеләре кыйнап, манарадан ыргыталар.

Эпилог күтәрәнке рухта тәмамлануга карамастан, күңелдә моңлы сагыш утырып кала. Чөнки эсәргә башта ук дуамал холкы белән килеп кергән, кәжәсеннән башка югалтыр әйбере булмаганга колхозга керүдән откан Гайниядән башкалар бәхеткә ирешә алмый: Нажия белән Котдус та кавышмый, Касыймның да тормышы барып чыкмый. Эсәрнең объектив эчтәлеге әлеге елларда илнең асты-өскә килеп, халык өстеннән сәяси-икътисади тәҗрибә-экспериментлар үткәрунең фажигагә илтүен күрсәтә. Ул, колхозлашу күренешенең гыйбрәтле нәтижеләрен әйтеп, чор идеологиясенең хаксызлыгына ишарә ясый, соцреализм кысаларында да объектив чынбарлыкны сурәтләүгә ирешә. Эсәр колхозлашуның халык өчен рухи тетрәнүләр китерүен, социаль бәрелешләрнең бер милләт вәкилләрен бер-берсенә каршы куюын сурәтләве белән тарихи әһәмияткә ия.

Ф. Хөсни – татар әдәбиятында хикәя жанрын яңа баскычка күтәргән әдип. Ул төзелеше белән камил, идея-сәнгати яктан да үрнәк саналырлык дистәләрчә хикәя иҗат итте. Аларның күбе-

се новелла төренә карый. Новелла хикәядән сюжетның үткенлеге, композицион төгәллегә һәм күләм ягыннан жыйнак булуы белән аерылыбрак тора. «Хикәя дөньясында ул суга жибәргән балык. Татар әдәбиятына ул бары тик Ф. Хөснигә генә хас бик үзенчәлекле хикәя жанры алып килде. Үзенә махсус теле белән, үзенә махсус дөньясы белән бу хикәяләр укучының мэхәббәтен бик тиз казандылар» [Гази, б. 6] дип яза Ибраһим Гази алар турында.

Ф. Хөсни үзе исән чакта төзегән сайланма эсәрләрендә хикәяләрен хронологик яктан аера: сугышка кадәрге, сугыш чоры, сугыштан соңгыларга. Болай бүлөп карау язучының ижади үсеш үзенчәлекләрен билгеләргә генә түгел, хикәяләргә гомум иҗтимагый-сәяси яссылыкта карау өчен дә уңайлы. Язучы утызынчы елларда аеруча актив эшли, бер-бер артлы «Хикәяләр» (1934), «Ана хикәясе» һәм башка новеллалар» (1936), «Минем күргәнчәннәр» (1938) жыентыкларын бастырып чыгара. Ә. Еники Ф. Хөснинең стиль үзенчәлеген билгеләп, «Сез аның кайсы гына эсәрен алып укымагыз, нечкә лиризм белән шат юморның, игезәк балалар шикелле, һәр жөмлөсендә диярлек янәшә торуын күрерсез», ди [Еники, б. 50]. Халыкның милли юморына һәм хис-кичерешләр дулкынына корылган Ф. Хөсни стили сугышка кадәр үк формалаша. Хәтта вульгар социологизм хакимлек иткән дәвердә язылган хикәяләреннән дә аның милли рух бөркелә. Милләт хакында турыдан-туры язарга

мөмкин булмаганлыктан, язучы миллилекне форма аша бирә. «Парикмахерскийда» (1935), «Чакыру билеты» (1937), «Сабиржан абзый» (1939) «Кабак» (1940) хикәяләрендә милли сурәт чаралары куллануы, мезәкчән автор хикәяләве, геройлар сөйләме, психологизмның эчке монолог аша бирүе белән ул нәкъ менә татар холкын чагылдыруга ирешә. Шул рәвешчә, автор партия таләп иткән кысаларга гына сыешмыйча, утызынчы еллар әдәбиятын милли геройлар белән баета.

Бөек Ватан сугышы елларында татар хикәясе сюжет-композиция ягыннан да, стиль ягыннан да алга китә. Монда аның оператив һәм жыйнак жанр булуы зур роль уйный һәм, шулай ук, патриотик максатларда милли символларны, традицион образларны кулланырга рөхсәт ителүдә файдага була. Н. Гыйззәтуллин билгеләгәнчә, «Бу еллардагы татар прозасында ачык билгеләнгән ике стиль юнәлеше күрүндә: беренчесе – героик характерны катлаулы вакыйгаларда күрсәтү һәм шушы максатларда сюжетны төп чара итеп куллану булса (мәсәлән, Г. Әпсәләмов хикәяләрендә), икенчесе – совет кешесенең сугыш елларындагы эчке кичерешләрен бөтен нюанслары белән бирергә, «кеше рухының диалектикасын» ачарга омтылудан гыйбарәт иде (Ә. Еники, Ф. Хәсни һ.б.)» [Гыйззәтуллин, Социалистик Татарстан]. Әлеге икенче юнәлеш психологик алымнар аша гуманитарлык идеяләрен алгы планга чыгара. Ф. Хәсни дә әдәбиятның үзәгендә Кеше, аның язмышы,

хис-кичерешләре торырга тиеш дигән иманына тугры калып, сугыш чоры хикәяләрендә сугышны кешелекне жимерүче афәт, э кеше гомерен исә берни белән алыштыргысыз кыйммәт итеп күрсәтә. Шуңа без, татар әдәбиятында 60 нчы елларда барлыкка килгән яңарышның яралгылары сугыш чоры эсәрләрендә, аерым алганда, Ә. Еники һәм Ф. Хәсни ижатында күрүнә башлый, дип әйтә алабыз [Сверигин, Казан утлары, б. 131], [Заһидуллина, б. 157]. Тормышның кырыс шартларында да кешеләр арасындагы иң матур сыйфатлар – дуслык, туганлык, мэхәббәт, бер-береңә хөрмәт хисләрен саклап калу әлеге язучылар ижатында төп мотивлар булып тора.

Р. Сверигин Ф. Хәсни ижатында ике юнәлешне билгели: «Аларның берсе – кешенең рухи дөньясын тирәнрәк сурәтләүгә омтылыш, икенчесе – тасвирлау техникасының югарылыгына нигезләнгән, тормышның бигүк житди мәсьәләләрен күтәрмичә генә, жиңел, көлке хәлләр, яисә характерлар комизмы рәвешендәге юмор» [Сверигин, 1989, б. 135]. Язучының сугыштан соңгы хикәяләрендә әлеге ике юнәлеш аерымлыгы тагы да ачыграк күрүнә. Сугыш китергән бәла-казаларның кеше язмышына тәэсире тормыш-яшәеш турында төптәнрәк уйларга, эсәрнең фәлсәфи киңлегенә, психологизмның тирәнәюенә китерә. «Хат» (1959), «Моң» (1960), «Бәдретдин» (1968), «Ананың үз сүзе» (1976) хикәяләрендә язучы физик һәм рухи имгәтелгән жанрның күнел әрнүен лирик һәм

психологик детальләр аша уңышлы тасвирлый. «Хат» хикәясе, мәсәлән, сугыш фажигасен тормышчан ачы хакыйкәте, тетрән-дергеч хис-кичерешләре белән күз алдына китереп бастыра. Ике фронт госпитальләренең берсендә ата, икенчесендә аның улы ята. Берсе – контузия алган, икенчесенең – аягын кискәннәр. Улы әтисенә дөньядан туюбы, үз-үзенә кул саласы килүе турында хат язган. Ф. Хәсни геройның психологик халәтен хәрәкәтләре аша бирү остальгына ия. Бу әсәрендә дә ата кешенең бәргәләнүләре, күңел газабы, шул ук вакытта аның рухи ныклыгы хәрәкәтләре аша сурәтләнә. Майор Ташбулатов күңеленнән улына хат яза. Бу хатта ата кешенең газизен өзәләр яратуы да, тормыш сынавына бирешүенә шәлтәсе дә бар. Улына мәрхүмә әнисен, балачагын, ошатып йөргән кызын искә төшерүе дә яшәүгә өмет уяту максатында. Гади сөйләм телендәге кечкенә генә хатта тормыш фәлсәфәсе күтәрелә. Шул рәвешчә автор сугыш китергән газәпләрның иң зурысы, фажигасе – кеше язмышын жимерүдә дип белдерә.

Ф. Хәсни үз тәҗрибәсен башкалар белән бүлешүне, яшьләргә, башлап язучыларга киңәшләрен бирүне мөһим бурычы дип саный. Матбугат битләрендәге күпсанлы мәкаләләре, «Уйланулар» (1961), «Ни әйттергә? Ничек әйттергә?» (1974), «Карурманга керәм» (1985) китаплары аның әдәби-теоретик карашларының киңлеген, рус һәм дөнья әдәбиятын яхшы белүен, тугандаш һәм күрше халыклар әдәбияты белән даими кызыксы-

нып торуын дәлилли. Тәнкыйди һәм публицистик язмалары аша язучының төрле мәсьәләләргә юнәлтелгән карашларын һәм, гомумән, дөньяны кабул итүен, иҗат позициясен ачыкларга мөмкин. Бу исә әдипне тагы да ныграк аңларга ярдәм итә.

Ф. Хәсни халкыбызның жанлы сөйләм телен үстерүгә дә зур өлеш керткән әдип. «Телнең аһәңлеге, музыкаль яңгырашы әсәрне йогынтылы итүдә кечкенә роль уйнамый. Ул, беренче жәһәттә, фикернең төгәл уйланылган булуыннан килсә, икенче яктан, шундый ук дәрәжәдә, телебезнең, аның синтаксик төзелешенең гармонияле агышыннан килеп туа», ди язучы [Хәсни, 1985, б. 188]. Һәр жөмлөгә, сүзгә олы мәгънә биреп, тел закончалыкларын яхшы аңлап эш итүе, сингармонизмны саклавы һәм эчке ритмны нечкә тоемлавы аның әсәрләренең музыкальлеген хасил итә.

«Ф. Хәсни ижатын бәяләүчеләр хаклы рәвештә, аның олылыгын, иң беренче нәүбәттә, милләт жанлы булуында, милли характерда, милли рухта язылган әсәрләрендә күрделәр», – дип яза Р. Свиригин [Свиригин, 2008, б. 131]. Чыннан да, Ф. Хәсни әдәбиятны бары милли йөзле итеп күзалмый. Әдәбиятны гына да түгел, гомумән, сәнгать «кайсы халыкныкы гына булмасын, ул шул халыкның жанын, психологиясен ачарга тиеш, бу – аңардан беренче чиратта сорала торган миссия!» дигән карашта тора ул [Хәсни, 1985 б. 64]. Әдипнең кыю фикерләре космополитизм тарафдарларына каршы

чыгышларында да күренә. XX гасырның алтмышынчы елларында аеруча киң яңгыраш алган әлеге караш миллилекне кире кага, кешене гомумдөнья – планета гражданы итеп саный. Ф. Хөсни Николай Задорновның РСФСР язучылары съезды алдыннан «Литературная газета»да басылган «Күптән вакыт» мәкаләсендәге «Әдәбиятта милли колоритны аерым шарт итеп кую билгеле бер дәрәжәдә ясалмалык кына ул» дигән фикеренә кискен каршы чыга. Ул, әлеге чыгышта ике зур гөнаһлы фикер урын ала, дип белдерә: «Беренчедән, халыкларның милли колоритын байбәтчәләрчә санга сукмаска маташу. Ә колоритны санга сукмау, шул исәптән милли колоритны чүпләк башына ыргытып бәрергә омтылу малайларча «суллашып» маташудан бүтән берни дә түгел ул. Икенчедән, милли колоритны инкарь итәргә тырышып ясалган андый акыл сатуларда безнең илебездәге халыкларның әдәбиятларын бер селтәнү белән «унификацияләргә» азаплану, димәк ки, совет әдәбиятын күп бизәкләлек сыйфатыннан мэхрүм итәргә маташу яшеренеп ята» [Хөсни, 1985, б. 92]. Өлбәттә, Ф. Хөсни космополитизм төшенчәсе астында да милләтләрне рушаштыру сәясәте ятканлыгын яхшы аңлый.

XX йөз башында сулышы ачылып киткән татар милләтенә совет хөкүмәте яңа богаулар сала. Милли идея төбе-тамыры белән юкка чыгарылырга тиеш була. Коммунистлар партиясе советчыл аң тәрбияләүдә халыкның рухи азык белән туендыручы

әдәбият-сәнгать әһелләрен оста файдалана. Ижат кешесе катлаулы сынау үтә: бер яктан аны коммунистик идеологияне пропагандаларга мәжбүр итүче дәүләт китереп кыса, икенче якта аңа гасырлар буге чарланып килгән телен, моңын, рухын сәңдергән газиз милләте тора. Дөрөс, бу аянычлы тарихи сынауны бар да тигез генә үтми. Әмма ни генә булса да, бу дәвер әдипләрен без аерым бер хөрмәт һәм аңлау белән өйрәнергә тиешбез. Чөнки нәкъ менә алар XX йөз башында үсеш алган милли рухны, совет чоры аша саклап килеп, 90 нчы еллар яңарышына китереп житкерде. Халыкның телен, рухын, күнел байлыгын тулыландырып, хәтерен саклап торган бу күпернең имән баганаларын Ә. Еники, Ф. Хөсни, Г. Бәширов, С. Батгал кебек олпат язучылар һәм аларның сүз сәнгате өлкәсендәге эшчәнлегә тәшкит итә. Алар ил сәясәтенә каршы килмәстән, шул ук вакытта милли асылыбызны саклауга күп көч куйган фидакарь затлар. Тик әлегә аларның хезмәтләренә тиешле игътибарны биреп житкермиз без кебек. Ф. Хөснинең, мәсәлән, 1966–1968 елларда басылган өчтомлыгыннан кала, бүтән күптомлыклары чыкмаган. Аерым сайланма эсәрләре дә сиксәннәнче еллардан соң берничә тапкыр гына дөнья күргән. Ә бит Ф. Хөсни кебек инсафлы, әхлаклы юмор иясе, тел нечкәлекләрен һәр күзәнәге белән тоеп, прозага да шигъри аһәң бирә белгән язучылар хәзер юк дәрәжәсендә. Аның ижаты хәзерге әдипләребезгә эсәрләренә телен һәм стилин сәнгати

югарылыкка күтәрүдә үрнәк-өлге вазифасын үти ала.

Якын киләчәктә Ф. Хәснинең күптомлыгы нәшер ителүенә өмет бар. Аларга язучының латин шрифтында калган эсәрләр, вакытлы матбугатта басылып чыккан китапларына кермәгән мәкаләләр, хикәяләр дә туплыйсы иде. Шулай ук томлыкка әдипнең Сәгыйть Хафизов «реалистик, демократик асыллы әдәбиятның геноцид режимлы сталинизм тарафыннан аяусыз тыелып,

таркатылуына ачык мисал ул» [Хафизов] дип бәяләгән «Жир тыңлый» романы да кертелер дип ышанам. Сүзне йомгаклап шуны әйтәсе килә: Ф. Хәсни ижаты гаять бай, үзенчәлекле, мавыктыргыч һәм нәфис. Вакытлар үткәнгә карап, аның чын сәнгать жәүһәрләре булган эсәрләре халкыбызның рухи хәзинәсен тәшкит итүдән туктамай. Үткәннәрне өйрәнәп, олимпат әдипләребез ижаты белән күнелләребезне баетып кына без алга бара алачакбыз.

### Әдәбият

*Гази И. Фатих Хәсни // Хәсни Ф. Сайланма эсәрләр: 3 томда. Казан: Татар. кит. нәшр., 1966. 1 т.: Хикәяләр. 474 б.*

*Гыйзәтуллин Н. Хикәяләр остасы // Социалистик Татарстан. 1967. 30 апр.*

*Еники Ә. Безнең Фатих // Казан утлары. 1968. № 2. Б. 49–50.*

*«Жир тыңлай» романы турында: ТАПП секретариатының карары // Атака. 1931. № 7. Б. 41–43.*

*Заһидуллина Д. 1960–1980 еллар татар әдәбияты: яңарыш мәйданнары һәм авангард эзләнүләр. Казан: Татар. кит. нәшр., 2015. 157 б.*

*Сверигин Р. Фатих Хәсни. Татар әдәбияты тарихы: 6 томда. Казан: Татар. кит. нәшр., 1989.*

*Сверигин Р. Фатих Хәсни феномены // Казан утлары. 2008. № 2. Б. 128–134.*

*Хафизов С. Гаугалы роман // Социалистик Татарстан. 1991. 2 август.*

*Хәсни Ф. Йөзек кашы // Бер яшьлектә, бер картлыкта: повестьлар, хикәяләр. Казан: Татар. кит. нәшр., 1988. 496 б.*

*Хәсни Ф. Карурманга керәм: ижат психологиясе һәм ижатның кайбер башка мәсьәләләренә кагылышлы этюдлар. Казан: Татар. кит. нәшр., 1985. 198 б.*

*Хәсни Ф. Минем тәрәзәләрем. Казан: Татар. кит. нәшр., 1965. 272 б.*

***Ганиева Айгөл Фирдинант кызы,***  
*филология фәннәре кандидаты, Г. Ибраһимов исемендәге Тел,*  
*әдәбият һәм сәнгать институтының әдәбият белеме бүлегенә*  
*өлкән фәнни хезмәткәре*